



www.oljan.fo

Jan Müller

16 - 01 - 2012

Óvissa um grønlandska oljuframtíð

Skotska oljufelagið Cairn Energy, sum hevur borað fleiri brunnar í Grønlandi seinastu tvey árin, roynir nú at selja part av sínum loyvum. Hetta uttan iva fyri at spjaða váðan. Hetta veit tíðindastovan Reuters at siga frá og endurgevur leitisjótaran hjá Cairn, Mike Watts fyri at hava sagt frá hesum á eini ídnaðarráðstevnu, sum Macquarie bankin skipaði fyri herfyri. Ein talsmaður fyri Cairn hevur síðani noktað fyri at gera viðmerkingar til málið men vísir um somu tíð á, at felagið fyrr hevur sagt frá, at tað kundi ynskt sær ein partnara í tess loyvum í Grønlandi. Tað kemur neyvan óvart á, at Cairn kemur við hesum útmeldingum nú. Felagið hevur longu brúkt einar 6-7 milliardir krónur til leitingina í Grønlandi. Og hóast tað í byrjanini sá rættiliga ljóst út, tá boringarnar staðfestu eina virkna kolvetnisskipan í undirgrundini, so hava seinastu brunnarnir ikki givið tað úrslit, sum ein hevði væntað og vónað. Hetta var eisini orsøkin til, at Cairn í fjør heyst, eftir at hava borað fleiri brunnar í Grønlandi, boðaði frá, at tað nú for at taka time out í Grønlandi í eitt ár ella so. Hetta fyri at kanna meira neyvt tað nógva tilfarið frá ymsu boringunum. Onkur eygleiðari hevur so tulkað seinastu útmeldingarnar frá felagnum meira sum eitt tekin um, at felagið er við at taka seg úr Grønlandi. Tað er kortini onganstaðni váttað. Nú ljóðar, at tað kanska er sannlíkt, at okkurt annað felag vil keypa part av loyvinum, men tað verður so neyvan fyrr enn seinni í ár, tá tulkning av nýggjum seismikki fyriliggur. Nógv onnur stór altjóða oljufeløg so sum ExxonMobile, Shell, Statoil, ConocoPhillips, Chevron og Total eru framvegis partur av grønlandska oljuævintýrinum. Tey hava kortini enn ikki bundið seg til at bora. Um heldur misjøvnu úrslitini hjá Cairn higartil fara at hava negativa ávirkan á hesi feløgini kann so bert tíðin vísa. Tað vóru annars mangir eygleiðarar í altjóða oljuvinnuni, sum gjørdust rættiliga bilsnir, tá skotska oljufelagið Cairn Energy

gjörði av einsamalt at satsa milliadir av krónum í oljuleiting í Grønlandi við eini røð av brunnum eftir stuttari tíð. Felagið fór undir eitt rættiliga óvanligt og agressivt boriprogram. Til endamálið leigaði felagið bæði boripall og boriskip og hevur longu brúkt einar 7 milliadir krónur í hesi sera virknu oljuleiting í einum ókendum og fjarskotnum øki.